



डॉंबिवलीत क्रीडा शिक्षक व खेळाडूंचा सन्मान



डॉंबिवली : कल्याण तालुका शारीरिक शिक्षण शिक्षक मंडळातर्फे 'रोटरी क्लब ऑफ डॉंबिवली मिडटाउन' व प्रगती महाविद्यालय, डॉंबिवली यांच्या सौजन्याने सोमवर, दि. ६ सप्टेंबर रोजी खेळाडू व क्रीडा शिक्षकांचा सन्मान सोहळा प्रगती महाविद्यालयात संपन्न झाला. राष्ट्रीय क्रीडा दिन २९ ऑगस्ट व शिक्षक दिन ५ सप्टेंबरचे औचित्य साधत विविध क्रीडा प्रकारात आंतरराष्ट्रीय, राष्ट्रीय, राज्यस्तरावर स्पृहणीय यश संपादन केलेल्या कल्याण-डॉंबिवली महापालिका क्षेत्रातील खेळाडूना पदक व प्रमाणपत्र देऊन गौरविण्यात आले.

खेळाडूना यशोमार्गावर घेऊन जाणाऱ्या क्रीडा शिक्षकांचा गौरवही प्रतिवर्षी केला जातो. यंदाही कृष्णा बनकर (विद्यानिकेतन) व सुरेश बोरसे (सरस्वती विद्यालय) यांना 'आदर्श क्रीडा शिक्षक पुरस्कार' देऊन सन्मानित करण्यात आले. या समारंभास माजी आमदार व 'ठाणे जिल्हा आगरी शिक्षण प्रसारक मंडळ'चे अध्यक्ष जगन्नाथ पाटील उपस्थित होते. "खेळाडूंनी नेहमी

सकारात्मकता अंगी बाणवली पाहिजे, म्हणजे परमोच्च यश प्राप्त करता येते," असा मोलाचा सल्ला जगन्नाथ पाटील यांनी दिला.

रोटरी डिस्ट्रिक्ट गव्हर्नर डॉ. मनोहर वारके यांनी सांगितले की, "प्रत्येक विद्यार्थ्याने एकत्री खेळ शास्त्रशुद्ध शिकला पाहिजे व खेळलाही पाहिजे. शारीरिक स्वास्थ्य टिकवून ठेवण्याचा हाच योग्य मार्ग आहे."

याच समारंभात 'रोटरी क्लब ऑफ डॉंबिवली मिडटाउन'च्या 'नेशन बिल्डर पुरस्कार' प्रकल्पांतर्गत डॉंबिवलीमधील पाच शिक्षकांना गौरविण्यात आले. वैशाली जाधव (सहा. शिक्षिका, महात्मा गांधी विद्यालय), अश्विनी माळी (शिक्षिका, रोटरी स्कूल फॉर डेफ), विजया निरभवणे (मुख्याध्यापिका, टिळकनगर बाल विद्यामंदिर), सुप्रिया कुलकर्णी (शिक्षिका, अस्तित्व) आणि सुधाकर नगिने (सहा. शिक्षक, प्रकाश विद्यालय) हे रोटरीच्या 'नेशन बिल्डर पुरस्कारा'चे यंदाचे मानकरी होते. या सन्मान समारंभास 'शिवछत्रपती पुरस्कार' विजेते व महात्मा गांधी हायस्कूलचे मुख्याध्यापक

अंकुश अहेर आवर्जून उपस्थित होते.

खेळाडू व शिक्षकांचे अभिनंदन करण्यास 'रोटरी क्लब ऑफ डॉंबिवली मिडटाउन'चे अध्यक्ष जितेंद्र नेमाडे, सचिव अतुल कुवळेकर, प्रकल्पप्रमुख ॲड. कैलास सोनावणे, रोटरियन मिलिंद मोहिते, संजय पाटील, डॉ. अकोले तसेच 'ठाणे जिल्हा आगरी शिक्षण प्रसारक मंडळ'चे उपसचिव दत्ता वझे, विश्वस्त विष्णु म्हात्रे व एकनाथ पाटील आणि प्रगती महाविद्यालयाच्या प्राचार्या डॉ. ज्योती पोहाणे, उपप्राचार्या डॉ. अनुजा बापट, कनिष्ठ महाविद्यालयाच्या प्राचार्या नूतन पाटील, जिमखाना चेअरमन डॉ. धनंजय वानखेडे उपस्थित होते. कल्याण तालुका शारीरिक शिक्षण शिक्षक मंडळाचे अध्यक्ष व प्रगती महाविद्यालयाचे पर्यवेक्षक लक्षण इंग्ले यांनी प्रास्ताविक केले. दीपप्रज्वलन व सरस्वती पूजनाने आरंभ झालेल्या या कार्यक्रमाचे सूत्रसंचालन क.ता.शा.शि. शिक्षक मंडळाच्या सदस्य आणि टिळकनगर विद्यामंदिर व कनिष्ठ महाविद्यालयाच्या मुख्याध्यापिका लीना ओक-मॅथ्यू यांनी केले.